

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīnarasiṃhapurāṇē
॥ śrī nṛsiṃhāvatāram ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī nṛsiṃhāvatāram ॥

mārkaṇḍēya uvāca

athāgataṃ tē prahlādaṃ dr̥ṣṭvā daityāḥ suvismitāḥ |
śaśaṃsurdaityapatayē yaiḥ k̥ṣiptaḥ sa mahārṇavē ॥ 1 ॥

svasthaṃ tamāgataṃ śrutvā daityarāḍvismayākulaḥ |
āhūyatāṃ ca ityāha krōdhānmṛtyuvaśē sthitaḥ ॥ 2 ॥

tathāsuraairdurānītaḥ samāsīnaṃ sa divyadr̥k |
āsannamṛtyuṃ daityēndraṃ dadarsātyūrjitaśriyam ॥ 3 ॥

nīlāṃśumiśramāṇikyadyuticchannavibhūṣaṇam |
sadhūmāgnimiva vyāptamuccāsanacitisthitam ॥ 4 ॥

daṃṣṭrōtkatairghōratarairghanacchavibhirudbhaṭaiḥ |
kumārgadarśibhirdaityairyamadttairivāvṛtam ॥ 5 ॥

dūrāt praṇamya pitaraṃ prāñjalistu vyavasthitaḥ |
athāhākāraṇakrōdhāḥ sa khalō bhartsayan sutam ॥ 6 ॥

bhagavatpriyamatyuccairmṛtyumēvāśrayanniva |
mūḍha rē śr̥ṇu madvākyamētadēvāntimaṃ dhruvam ॥ 7 ॥

itō na tvāṃ pravakṣyāmi śrutvā kuru yathēpsitam |
uktvēti drūtamākṛṣya candrahāsāsīmadbhutam ॥ 8 ॥

sambhramādvīkṣitaḥ sarvaiścālayannāha taṃ punaḥ ।
kva cāsti mūḍha tē viṣṇuḥ sa tvāmadya prarakṣatu ॥ 9 ॥

tvayōktaṃ sa hi sarvatra kasmātstambhē na dṛśyatē ।
yadi paśyāmi taṃ viṣṇumadhunā stambhamadhyagam ॥ 10 ॥

tarhi tvāṃ na vadhiṣyāmi bhaviṣyasi dvidhānyathā ।
prahlādō'pi tathā dṛṣṭvā dadhyau taṃ paramēśvaram ॥ 11 ॥

purōktaṃ tadvacaḥ smṛtvā praṇanāma kṛtāñjaliḥ ।
tāvatprasphuṭitastambhō vīkṣitō daityasūnunā ॥ 12 ॥

ādarśarūpau daityasya khaḍgatō yaḥ pratiṣṭhitaḥ ।
tanmadhyē dṛśyatē rūpaṃ bahuyōjanamāyatam ॥ 13 ॥

atiraudraṃ mahākāyaṃ dānavānāṃ bhayaṅkaram ।
mahānētraṃ mahāvakraṃ mahādaṃṣṭraṃ mahābhujam ॥ 14 ॥

mahānakhaṃ mahāpādaṃ kālāgnisadrśānanam ।
karṇāntakṛtavistāravadaṇaṃ cātibhīṣaṇam ॥ 15 ॥

kṛtvētthaṃ nārasimhaṃ tu yayau viṣṇustrivikramaḥ ।
narasimhaḥ stambhamadhyān nirgatya praṇanāda ca ॥ 16 ॥

ninādaśravaṇāddaityā narasimhamavēṣṭayan ।
tān hatvā sakalāṃstatra svapauruṣaparākramāt ॥ 17 ॥

babhañja ca sabhāṃ divyāṃ hiraṇyakaśipōrnṛpa ।
vārayāmāsurabhyētya narasimhaṃ mahābhaṭāḥ ॥ 18 ॥

tē tu rājan kṣaṇādēva narasimhēna vai hatāḥ ।
tataḥ śastrāṇi varṣanti narasimhē pratāpini ॥ 19 ॥

sa tu kṣaṇēna bhagavān hatvā tadbalamōjasā |
nanāda ca mahānādaṃ diśaḥ śabdēna pūrayan || 20 ||

tānmṛtānapi vijñāya punaranyānmahāsuraḥ |
aṣṭāśītisahasrāṇi hētihastān samādiśat || 21 ||

tē'pyāgatya ca taṃ dēvaṃ rurudhuḥ sarvatōdiśam |
hatvā tānakhilān yuddhē yudhyamānō nanāda saḥ || 22 ||

punaḥ sabhāṃ babhañjāsau hiraṇyakaśipōḥ śubhām |
tān hatānapi vijñāya krōdhasaṃraktalōcanaḥ || 23 ||

tatō hiraṇyakaśipurniścakrāma mahābalaḥ |
uvāca ca mahīpāla dānavān baladarpitān || 24 ||

hanyatāṃ hanyatāmēṣa gṛhyatāṃ gṛhyatāmayam |
ityēvaṃ vadatastasya pramukhē tu mahāsurān || 25 ||

yudhyamānān raṇē hatvā narasiṃhō nanāda ca |
tatō'tidudruvurdaityā hataśēṣā diśō daśa || 26 ||

tāvaddhatā yudhyamānā daityāḥ kōṭisahasraśaḥ |
narasiṃhēna yāvacca nabhōbhāgaṃ gatō raviḥ || 27 ||

śastrāstravarṣacaturam hiraṇyakaśipuṃ javāt |
pragrhya tu balādrājan narasiṃhō mahābalaḥ || 28 ||

saṃdhyākālē gṛhadvāri sthitvōrau sthāpya taṃ ripum |
vajratulyamahōraskaṃ hiraṇyakaśipuṃ ruṣā |
nakhaiḥ kisalayamiva dārayatyāha sō'suraḥ || 29 ||

yaatrākhaṇḍaladantidantamusalānyākhaṇḍitānyāhavē
dhārā yatra pinākapāṇiparaśōrākunṭhatāmāgamat |
tanmē tāvadurō nṛsiṃhakarajairvyādīryatē sāmpratam
daivē durjanatām gatē tṛṇamapi prāyō'pyavajñāyatē || 30 ||

ēvam vadati daityēndrē dadāra narakēsarī |
hṛdayam daityarājasya padmapatramiva dvipaḥ || 31 ||

śakalē dvē tirōbhūtē nakharandhrē mahātmanah |
tataḥ kva yātō duṣṭō'sāviti dēvō'tivismitaḥ || 32 ||

nirīkṣya sarvatō rājan vṛthaitatkarma mē'bhavat |
iti saṃcintya rājēndra narasiṃhō mahābalaḥ || 33 ||

vyadhūnayatkarāvuccaistatastē śakalē nṛpa |
nakharandhrānnipatitē bhūmau rēṇusamē harēḥ || 34 ||

drṣṭvā vyatītasamrōṣō jahāsa paramēśvaraḥ |
puṣpavarṣam ca varṣantō narasiṃhasya mūrdhani || 35 ||

dēvāḥ sabrahmakāḥ sarvē āgatāḥ prītisaṃyutāḥ |
āgatya pūjayāmāsumnarasiṃham param prabhum || 36 ||

brahmā ca daityarājānam prahlādamabhiṣēcayat |
dharmē ratiḥ samastānām janānāmabhavattadā || 37 ||

indrō'pi sarvadēvaistu hariṇā sthāpitō divi |
narasiṃhō'pi bhagavān sarvalōkahitāya vai || 38 ||

śrīśailaśikharam prāpya viśrutaḥ surapūjitaḥ |
sthitō bhaktahitārthāya abhaktānām kṣayāya ca || 39 ||

ityētannarasimhasya māhātmyaṃ yaḥ paṭhēnnaraḥ |
śṛṇōti vā nṛpaśrēṣṭha mucyatē sarvapātakaiḥ || 40 ||

narō vā yadi vā nārī śṛṇōtyākhyānamuttamam |
vaidhavyādduḥkhaśōkācca duṣṭasaṅgātpramucyatē || 41 ||

duśśīlō'pi durācārō duṣṭrajō dōṣakarmakṛt |
adharmiṣṭhō'nabhōgī ca śṛṇvan śuddhō bhavēnnaraḥ || 42 ||

hariḥ surēśō naralōkapūjitō
hitāya lōkasya carācarasya |
kṛtvā virūpaṃ ca purā'tmamāyayā
hiraṇyakam duḥkhakaram nakhaiśchinat || 43 ||

|| iti śrī nṛsiṃhāvatāram samāptam ||